



**முக்கிமலை ஊர் கோயமுத்தூர் வாழ் மக்கள் நல மன்றம்
நிர்வாகக் குழு கூட்டம்
அருள்மிகு அவினாசிலிங்கேஸ்வரர் சிவஸ்தலம் வளாகம்
அவிநாசி**

13-7-2025

சங்கத்தின் ஜூலை மாத சிறப்பு நிர்வாக குழு கூட்டம் 13-7-2025 அன்று ஆன்மீக யாத்திரையுடன் சேர்ந்து அருள்மிகு அவிநாசிலிங்கேஸ்வரர் சிவஸ்தலத்தில் சிறப்பாக நடந்தது.





முன்னதாக நமது சங்கத்தின் சார்பில் முக்கிமலை ஊரின் நலம் வேண்டி நேர்த்திக்கடன் செலுத்தப்பட்டது. இந்த சிறப்பு பயணத்தில் கலந்து கொண்ட நூற்றுக்கும் மேற்பட்ட நமது ஊர் சொந்தங்கள், கோவை வாழ் சொந்தங்கள் மற்றும் அவர்கள் குடும்ப அங்கத்தினர்கள், உறவுகள் அனைவரும் சங்கத்தின் தலைவர் திரு J சந்திரன், ஊர் பெரியவர் திரு K K ராமா கவுடர் ஆகியோர் தலைமையில் தாம்பூலம் ஏந்தி நமது பாரம்பரிய "ஹொவ் ஹொவ்" கோஷமிட்டு கோவிலின் வெளிப்புற பிரகாரத்தை சுற்றி வந்தனர்.



கோவிலில் இருந்த பிற பக்தர்கள் வெள்ளை உடை அணிந்த நமது பெரும் கூட்டத்தையும், தாய்மார்களையும், குழந்தைகளையும் நெகிழ்ச்சியுடன் பார்த்த நிகழ்வு, மற்றும் ஆன்மீக அதிர்வலைகள் நிறைந்த கோவில் பிரகார நேர்த்திக்கடன் மனதிற்கு அமைதி கொடுக்கும் தன்மையில் இருந்தது.



பின்பு அவனாசியப்பரை நோக்கி அமர்ந்துள்ள நந்திகேஸ்வரருக்கு அபிஷேகம் செய்து நமது சங்கம் சார்பில் அவருக்கு வஸ்திரம் போர்த்தி சிறப்பு பூஜை நடைபெற்றது.

அதைத் தொடர்ந்து அருள்மிகு அவனாசியப்பருக்கு, சங்கத்தின் சார்பில் வஸ்திரம் அணிவித்து, மாலை மரியாதை செய்து நமது நன்றி அறிதலை காணிக்கையாக்கினோம்.

அதை தொடர்ந்து கருணை வடிவமான கருணாம்பிகை அம்பாளுக்கு பட்டுப் புடவையுடன் மாலை அணிவித்து நமது மரியாதையை செலுத்தி நமது முக்கிமலை ஊரில் பிறந்த சொந்தங்கள் மற்றும் அவர்கள் குடும்பங்கள் அத்துணை பேரும் சகல சௌபாக்கியங்களுடன், பூரண ஆரோக்கியத்துடன் வாழ வேண்டும் என்று மனதார பிரார்த்தனை செய்யப்பட்டது.

நமது விசேஷ பூஜையை முன் நின்று நடத்திய அர்ச்சகர் கோகுல் சுவாமி அவர்கள் பூஜை சிறப்பாக நடைபெற்றதை தன்னால் உணர முடிந்தது என்றும், பூஜையில் கலந்து கொண்ட நமது சங்க அங்கத்தினர்கள் அனைவருக்கும் அவிநாசிலிங்கேஸ்வரரின் பூரண ஆசீர்வாதம் இருக்கும் என்றும் தெரிவித்தார்.

நமது ஊரில் விசேஷங்கள் நடக்கும் சமயத்தில், தேவைப்பட்டால் தாமே நேரில் வந்து கலந்து கொள்ள விரும்புவதாகவும் தெரிவித்தது மிகவும் மகிழ்ச்சியாக இருந்தது. நமது கோவில் பூஜாரிகள் திரு ராமா கவுடர், திரு சுந்தரம் ஆகியோரை பூஜை செய்த கோகுல் சுவாமிகளுக்கு அறிமுகம் செய்து வைத்து, நமது ஊரில் பூஜைகள் சிறப்பாக நடைபெற அவர்களுக்கு கோகுல்சாமி அருளாசி வழங்கினார்.



தொடர்ந்து கோவில் வளாகத்தில் நமது பாரம்பரிய நடனமாடி, எங்களின் நடன அசைவுகளும் சிவபெருமானின் வெவ்வேறு நடன அசைவுகளில் அடங்கும் என்பதை நினைவு கூறும் விதமாக, பக்தி பரவசத்துடன் நாட்டிய அஞ்சலி நடைபெற்றதை கோவில் வளாகத்தில் இருந்த பிற பக்தர்களும் பொது ஜனங்களும் கண்டு களித்தனர்.







பூஜைகள் சிறப்பாக முடிந்ததை தொடர்ந்து, ஆன்மீக யாத்திரையில் கலந்து கொண்ட அத்தனை சொந்தங்களுக்கும் கொடையுள்ளம் படைத்த திரு ராமச்சந்திரன் குடும்பத்தினர் அவிநாசியில் உள்ள அன்னபூர்ணா உணவகத்தில் பிரம்மாண்டமான சிறப்பு மதிய உணவு ஏற்பாடு செய்தனர். பூஜையில் கலந்து கொண்ட அத்தனை சொந்தங்களும் திரு ராமச்சந்திரன் குடும்ப அங்கத்தினருக்கு மனமார நன்றியை தெரிவித்து, அவர்கள் குடும்பத்தினருக்கு அவனாசிலிங்கேஸ்வரரின்

முழு ஆசீர்வாதமும் கிடைக்க வேண்டும் என்று பிரார்த்தித்தனர். நேர்த்தியான ஏற்பாடுகள் செய்த திரு பிரவீன் ராமச்சந்திரன் அவர்களுக்கும் அனைத்து பக்தர்கள் மற்றும் நமது ஊர் சொந்தங்கள் சார்பாக நன்றியை தெரிவித்தனர்.







மதிய உணவு உண்ட பின்பு அனைவரும் ஹோட்டல் வளாகத்திலேயே கலந்துரையாடி, சிறிது நேரம் ஓய்வெடுத்த பின்பு, மறுபடியும் அவினாசிலிங்கேஸ்வரர் கோயிலுக்கு சென்று மதிய நிகழ்வுகளை தொடங்கினர்.





மதியம் 2.30 மணிக்கு முறையான நிர்வாக குழு கூட்டம் தொடங்கியது. சங்கத்தின் இணை செயலாளர் திரு R சிவக்குமார் தவிர அனைத்து நிர்வாகக் குழு உறுப்பினர்களும், புரவலர்களும், ஊர் சொந்தங்களும் கூட்டத்தில் கலந்து கொண்டனர்.



சங்கத்தின் தலைவர் திரு J சந்திரன் அவர்கள் அனைவரையும் வரவேற்றார். தொடர்ந்து சங்க நிகழ்வுகள் குறித்த கலந்துரையாடல் நடைபெற்றது. சங்கத்தின் ஒற்றுமை பெருகி வருவதை அனைவரும் நன்றியுடன் பாராட்டினர். இது போன்ற ஆன்மீக யாத்திரை எப்பொழுதெல்லாம் முடியுமோ அந்த தருணத்தில் மேற்கொள்ள வேண்டும் என்றும் பரிந்துரை செய்யப்பட்டது.

யாத்திரையில் கலந்து கொள்ளும் சிறு குழந்தைகளை ஆன்மீக பாதையில் ஊக்கப்படுத்த வேண்டும் என்பதற்காக நமது அங்கத்தினர் திரு K மணி அவர்களின் புதல்வி செல்வி ராதிகா அவர்கள் பத்துக்கும் மேற்பட்ட குழந்தைகளுக்கு பரிசுகள் வழங்கியது இந்த யாத்திரைக்கு மேலும் மகுடம் சேர்க்கும் படியாக இருந்தது. செல்வி ராதிகா அவர்களுக்கும் அவர்கள் குடும்ப அங்கத்தினர்கள் அனைவருக்கும் மனமார்ந்த வாழ்த்துக்களையும் நன்றியையும் சங்கம் தெரிவித்துக் கொள்கிறது.



இந்த புனித யாத்திரை சிறப்பாக நடைபெற வேண்டும் என்று அங்கத்தினர்கள் ஒவ்வொருவரின் மனதிலும் உத்வேகம் பிறந்திருக்கின்றது என்பதனை அவர்கள் பயணம் மேற்கொண்ட விதம், பயண ஏற்பாடுகள் செய்த முறை, பயபக்தியுடன் செய்த வழிபாடு, சங்கம் எதிர்காலத்தில் இன்னும் சிறப்பாக செயல்பட வேண்டும் என்ற உறுதிப்பாடு ஆகியவை வெளிப்படுத்தியது. இந்தப் பயணம் சிறப்பாக அமைய ஆத்மார்த்தமாக அங்கத்தினர்கள் மேற்கொண்ட செயல்களுக்கு நிர்வாக குழு அத்துணை சொந்தங்களுக்கும் நன்றி தெரிவித்தது. சங்கத்தின் உப தலைவர்திரு K அரசு அவர்களது நன்றியுடன் நிர்வாக குழு கூட்டம் இனிதாக முடிந்தது.

நிர்வாகக்குழு கூட்டம் முடிந்ததும் யாத்திரையில் கலந்து கொண்ட



அத்துணை சொந்தங்களுக்கும் நமது ஊரின் அமரர் திரு பில்லா கவுடர் குடும்பத்தின் சார்பாக சிறப்பான மாலை சிற்றுண்டி அளிக்கப்பட்டது. திருமதி மிச்சியம்மாள், அங்கத்தினர்கள் தருமன், சத்தியசீலன் மற்றும் அவர்கள் குடும்ப அங்கத்தினர்கள் அனைவருக்கும் யாத்திரை சென்ற அன்பர்கள்



மனமார்ந்த நன்றியை தெரிவித்து, அவர்கள் சீரும் சிறப்புடன் வாழ, எல்லாம் வல்ல இறைவனை பிரார்த்தித்தனர்.

இந்த யாத்திரைக்காக பணம் உதவி செய்த அனேக அங்கத்தினர்களுக்கு சங்கம் மனதார நன்றி தெரிவித்து, அவர்களது ஒத்துழைப்பு என்றைக்கும் இருக்க வேண்டும் என்று அத்துணை கொடையாளர்களுக்கும் நன்றியை பதிவு செய்தது. கொடை அளித்த அன்பர்களின் பட்டியல் அடுத்த மாத சங்க அறிக்கையில் குறிப்பிடப்படும்.

தொடர்ந்து சங்கம் சார்பில் ஏற்பாடு செய்த வாகனத்தில் பிரயாணித்தவர்கள் அவர்கள் இல்லங்களுக்கு செல்வதற்கு முன்பாக தென்திருப்பதியில் அமைந்திருக்கின்ற மகாவிஷ்ணுவின் ஸ்தலத்திற்கு சென்று பூஜை நடத்தி பின்பு அவர்கள் இருப்பிடத்திற்கு பத்திரமாக சென்றடைந்தனர்.

அங்கத்தினர்கள் பல இடங்களில் இருந்து புறப்பட்டு அவிநாசி வந்தடைந்து, எந்தவித தடையும் இல்லாமல் பூஜை நிறைவேறி, மனதார வழிபாடு செய்து, பின்பு அவரவர்கள் இல்லத்திற்கு பத்திரமாக சென்றடைந்தது, அந்த அவிநாசிலிங்கேஸ்வரரின் அருளால் என்பதை மீண்டும் நினைவில் கொண்டு, அவரது அழைப்பில்லாமல் நாம் அவினாசி சென்றிருக்க வாய்ப்பில்லை என்பதை மனதில் ஆழமாக பதித்து, எல்லாம் வல்ல சிவபெருமான் வரும் காலங்களிலும் இதுபோன்ற ஆன்மீகப் பயணங்கள் மேற்கொள்ள நமக்கெல்லாம் வழி வகுக்க வேண்டும் என்ற பிரார்த்தனையுடன் சங்க நிகழ்வுகள் நிறைவு பெற்றன.

ஓம் நமசிவாய!!!